

تحریر: حافظ ابن رجب

السنة والحديث

ترجمہ و تفسیر: مولانا سعید محمد تہجدی سید ایم اے

آدابِ دین و دنیا

امام احمد، نسائی، ترمذی اور ابن حبان نے اپنی کتاب اریح میں، بروایت کعب بن لک رضی اللہ عنہ، نبی صلی اللہ تعالیٰ علیہ وسلم سے ایک روایت بیان کی ہے کہ آپ نے فرمایا:

”مَا ذُنْبَانِ جَائِعَانِ أُرْسِلَا فِي عَنَقِهِمَا قَسَدٌ لَهَا مِنْ حُرْمِ الْمَرْءِ عَلَى الْمَالِ وَالشَّرِّ لِذِيْنِهِ“

”دو بھوکے بھڑے، جنھیں بکریوں کے ریوڑ میں چھوڑ دیا جائے، اس قدر نقصان نہیں کر سکتے، جس قدر نقصان، انسان کی دنیا کے مال اور عزت و شہرت میں حرص سے، اس کے دین کا ہوتا ہے!“

امام ترمذی فرماتے ہیں: یہ حدیث حسن، صحیح ہے۔

یہی حدیث ایک دوسری سند سے حضرات ابن عمر، ابن عباس، ابو ہریرہ، اسامہ بن زید، جابر، ابو سعید خدری اور عاصم بن عدی انصاری رضی اللہ تعالیٰ عنہم اجمعین سے بھی مروی ہے۔

حضرت جابر رضی اللہ تعالیٰ عنہ کی حدیث کے الفاظ یوں ہیں:

”مَا ذُنْبَانِ صَارَ يَأْتِيَانِ فِي عُنُقِهِمَا غَابِرَا وَهَاتَا بِأَسَدٍ لِلنَّاسِ مِنْ حُبِّ الشَّرِّ وَالْمَالِ لِذِيْنِ الْمُؤْمِنِ“

کہ ”دو خونخوار بھڑے، جو بکریوں کے ایسے ریوڑ میں آجائیں جس کے

چرواہے موجود نہ ہوں، لوگوں کے لیے اس سے بڑھ کر نقصان دہ نہیں؛
جس قدر مومن کے دین کے لیے دنیا کی عزت اور مال و دولت میں
اس کی حرص، نقصان دہ ہے؛“

اور حضرت ابن عباس رضی اللہ تعالیٰ عنہ کی روایت میں ”حرص“ کی بجائے
”حُبُّ الْمَالِ وَالشَّرَفِ“ کے الفاظ ہیں؛

دنیا میں مال و دولت اور عزت و شہرت کی حرص، مسلمان کے دین کے
لیے کس حد تک نقصان دہ ہے؛ اس کی وضاحت کے لیے آنحضرت صلی اللہ علیہ
وسلم نے یہ عظیم الشان ضرب المثل فرمائی ہے، کہ یہ نقصان ان بکریوں کے نقصان سے
کم نہیں جن میں دو مہجو کے خوشخوار بھیڑیے رات کو آوارہ ہوں اور وہاں کوئی چرواہا
نہیں (نگران) بھی موجود نہ ہو چنانچہ وہ ان کو چیریں پھاڑیں اور کھائیں گے، لہذا بہت کم
بکریاں ان سے محفوظ رہ سکیں گی۔

بالکل اسی طرح دنیا میں مال و شرف کی حرص کے ساتھ مسلمان کا دین بہت
کم محفوظ رہ سکتا ہے۔

پس آنحضرت صلی اللہ علیہ وسلم کی بیان فرمودہ یہ ضرب المثل دنیا میں مال و
دولت اور عزت و شرف کی حرص کی، انتہا درجہ مذمت پر مشتمل ہے۔

مال کے حرص کی دو قسمیں ہیں؛

ایک تو یہ کہ مال کی شدید محبت کے ساتھ ساتھ اسے جائز طریقوں اور ذرائع
سے حاصل کرنے کی انتہائی کوشش کرنا اور محنت و مشقت کر کے اسے کمانا۔
چنانچہ اس حدیث کے بیان کرنے کا سبب بھی یہی ذکر ہوا ہے۔

طبرانی نے حضرت عاصم بن عدی رضی اللہ تعالیٰ عنہ سے بیان کیا ہے، فرماتے

ہیں؛

”إِشْتَرَيْتُ مِائَةَ سَهْمٍ مِنْ سَهْمِمْ خَيْرٌ فَبَلَغَ ذَلِكَ
بِنَبِيِّ اللَّهِ صَلَّى اللَّهُ عَلَيْهِ وَسَلَّمَ فَقَالَ: مَا ذُبَابٌ
صَارَ يَأْنِي فِي عَنَمِ أَسْأَعَهَا رَبُّهَا يَا فَسَدَ مِنْ طَلَبِ النَّسْلِ
الْمَالِ وَالشَّرَفِ لِدِينِهِ!“

کہ ”میں نے خیر کے حصوں میں سے ایک سو حصص خرید لیے، اس کی اطلاع جب رسول اللہ صلی اللہ علیہ وسلم کو ہوئی، تو آپ نے فرمایا: دو خوشخوار بھڑیے ایسی بکریوں میں، جن کا مالک اٹھیں (غیر محفوظ) چھوڑ گیا ہو، کوئی زیادہ نقصان کرنے والے نہیں جس قدر نقصان، مسلمان کے دین کے لیے، اس کے مال و دولت اور عزت و شرف طلب کرنے سے ہوتا ہے!“

کیونکہ مال کی حرص میں عمر عزیز کے بے فائدہ ضیاع کے علاوہ کچھ حاصل نہیں؛ ایسے آدمی کو درجات عالیہ اور دائمی نعمتوں کے حصول کا اگر انقدر موقع حاصل تھا، جسے اس نے ایسے رزق کی تلاش میں ضائع کر دیا جو تقسیم ہو چکا اور اللہ تعالیٰ اس کی صنت دے چکے ہیں۔ چنانچہ اسے صرف وہی کچھ مل سکے گا جو مقدر اور تقسیم ہو چکا ہے۔ اور پھر یہ کہ یہ انسان اس مال سے متمتع نہیں ہو سکے گا، بلکہ اسے دوسروں کے لیے چھوڑ کر چلتا ہوگا! — اس سے فائدہ تو اس کے ورثہ کو پہنچے گا، جبکہ اس کی ذمہ داری اور مسئولیت اسی پر رہے گی۔ یہ شخص ایسے لوگوں کے لیے مال و دولت جمع کرتا ہے جو اس کا شکر یہ بھی ادا نہ کریں گے اور یہ اپنا مال ان لوگوں کو پیش کرتا ہے جو اس کی کوئی بھی معذرت نہ کریں گے! — صرف یہی بات مذمتِ حرص میں کافی ہے۔

حرصی آدمی مال کو جمع کرنے کی خاطر اپنی پیاری عمر کو ضائع کر دیتا اور سفر اور دیگر خطرات کا خطرہ مول لیتا ہے، جس سے صرف دوسروں کو فائدہ ہوگا۔ جیسا کہ کسی بھنے والے نے کہا ہے:

ه وَلَا تَحْسَبَنَّ الْفَقْرَ مِنْ فَقْدِ الْغِنَى
وَلَكِنَّ فَقْدَ الدِّينِ مِنْ أَعْظَمِ الْفَقْرِ
کہ ”مال کی کمی کو فقیری اور غربی مت سمجھو، بلکہ سب سے بڑھ کر فقر اور غربت تو دین کی کمی ہے!“

کسی دانا کو بتایا گیا کہ فلاں شخص نے بہت سا مال جمع کر لیا ہے، تو اس نے کہا: ”کیا اس نے کچھ دن ایسے بھی گزارے، جن میں اس نے علم (دین) سیکھا ہو؟“

کہا گیا کہ نہیں؛ تو اس دانا شخص نے کہا: ”اس نے کچھ بھی جمع نہیں کیا!“

بعض اسرائیلی روایات میں ہے:

”رزق تقسیم کیا جا چکا ہے اور حریص محروم رہتا ہے! اے ابن آدم، جب تو نے اپنی عمر طلب دنیا میں گزار دی تو آخرت (کی کامیابی) کب ڈھونڈو گے؟“

۵ إِذَا كُنْتَ فِي الدُّنْيَا عَنِ الْخَيْرِ عَاجِزًا
فَمَا أَنْتَ فِي يَوْمِ الْقِيَامَةِ صَارِحٌ

”جب تو اس دنیا میں نیکی اور خیر کے کام کرنے سے عاجز رہا، تو قیامت کے روز تو کیا کرے گا؟“

حضرت عبداللہ بن مسعود رضی اللہ تعالیٰ عنہ فرماتے ہیں:

”یقین کامل یہ ہے کہ تو لوگوں کو راضی رکھنے کے لیے اللہ کو ناراض نہ کرے اور اللہ کی عطا کردہ رزق پر کسی غیر کی مدح سرائی نہ کرے۔ جب تجھے اللہ تعالیٰ کوئی چیز عطا نہ کریں تو تو کسی کو ملامت نہ کر، کیونکہ رزق کو نہ تو حریص کی حرص بانگ کر لاسکتی ہے اور نہ کسی دشمن کی کراہت ناپسندیدگی اسے روک سکتی ہے! — ہاں اللہ تعالیٰ نے اپنے عدل و انصاف سے خوشی اور رزق کی فراخی یقین اور رضامندی رکھی ہے جبکہ غم اور پریشانی شک اور ناراضگی میں!“

بزرگوں میں سے ایک نے فرمایا:

”جب تقدیر حق ہے تو حرص فضول اور بے کار ہے۔ جب دھوکا

دینا لوگوں کی عادت ہے تو ہر ایک پر اعتماد کر لینا نادانی ہے۔ اور جبکہ

موت ہر تنفس کی گھات میں ہے تو دنیا میں مطمئن ہو رہنا حماقت ہے!“

حضرت عبدالواحد بن زید رحمۃ اللہ علیہ حلفاً فرمایا کرتے تھے کہ: ”انسان کی دنیا

میں حرص اس کے تمام دشمنوں میں سب سے بڑی ہے!“

نیز فرمایا کرتے تھے: ”بھائیو، کسی حریص کی دولت و ثروت اور کمائی کی وسعت

فراخی کی طرف نہ جاوے، بلکہ اسے کراہت و ناپسندیدگی کی نظر سے دیکھو۔ کیونکہ آج وہ

ان کاموں میں مشغول و مصروف ہے جو کل کلاں اسے آخرت میں ہلاک کر دیں گے۔ اس کے باوجود وہ اپنی (اس حالت پر) مفتخر بھی ہے! "نیز فرمایا کرتے تھے: "حرص دو قسم کی ہوتی ہے۔ ایک نقصان پہنچانے والی اور دوسری نفع بخش!۔ نفع بخش حرص تو یہ ہے کہ انسان اللہ کی طاعت و فرما بتدراری کی حرص کرے اور نقصان دہ حرص، دنیا کی حرص ہے۔ کیونکہ انسان ایسی حقیر چیز کے حصول میں مصروف ہوتا اور اس کے لیے تکلیفیں جھیلتا ہے، جس کے جمع کرنے میں مشغولیت کے سبب وہ اس سے مستفید نہیں ہو پاتا۔ وہ دنیا کی محبت کے سبب آخرت کے لیے فارغ نہیں ہوتا اور دائمی اور باقی رہنے والی زندگی سے غافل رہتا ہے۔"

کسی نے یہ مفہوم یوں ادا کیا ہے:

۵ لَا تَغْبِطَنَّ أَخَا حَرْصٍ عَلَى سَعَةٍ
وَأَنْظُرِي إِلَيْهِ بَعَيْنِي الْمَأْقَاتِ الْقَالِي
إِنَّ الْكَرْبِيصَ كَتَشْعُولٍ بِسُكْرٍ وَتَم
عَنِ السُّرُورِ لِمَا يَحْوِي مِنَ الْمَالِ

یعنی: "اے مخاطب، کسی حرصی کی مالی فراخی پر حرص نہ کر، بلکہ اس کی طرف ناپسندیدگی اور شتمگین نظروں سے دیکھ۔ بے شک حرص آدمی حصول مال میں مشغولیت کے سبب اپنے مال سے خوشی حاصل کرنے میں ناکام رہتا ہے۔"

کسی دوسرے نے یہی مفہوم یوں ادا کیا ہے:

۶ يَا جَامِعًا مَا نِعَا وَالدَّهْرُ يَرْمُقُهُ
مُفَكِّرًا آتَى بَابَ مَنَهُ يُعَلِّقُهُ
جَمَعْتَ مَالًا فَتَكْرَهُلْ جَمَعْتَ لَهُ
يَا جَامِعَ الْمَالِ أَيَّامًا تَفْرِقُهُ
الْمَالُ عِنْدَكَ مَحْزَرٌّ لِيَوَارِثَهُ
مَا الْمَالُ هَالِكٌ إِلَّا يَوْمَ تَنْفِقُهُ

إِنَّ الْقِنَاعَةَ مَتَّ يَحْلِلُ بِسَاحَتِهَا
لَمَّا يَأَلُ فِي طَلَبٍ مِمَّا يُؤَرِّقُهُ

”اے مال کو جمع کرنے، بخل کرنے والے! زمانہ تیری طرف آنکھیں لگائے
سوچ رہا ہے کہ وہ اپنا کون سا دروازہ بند کرے؟
تو نے مال تو جمع کر لیا، ذرا سوچ تو سہی کہ تو اسے خرچ کب کرے گا؟
تیرے پاس مال وارثوں کے لیے جمع ہے۔ حالانکہ تیرا مال، تیرا
اس دن ہو گا جب تو اسے کام میں لاتے گا!

جو شخص دامن قناعت میں آجاتے وہ ان چیزوں کی طلب و
تلاش میں کسر نہیں چھوڑتا جو اسے بیدار کیے رکھیں۔“

ایک دانانے اپنے ایک، دنیا کے حریص بھائی کو لکھا:
”اما بعد، تو دنیا کا حریص ہو گیا اور اس کی خدمت گزارتا ہے۔ حالانکہ
یہ دنیا امراض اور مصائب و تکالیف کے ذریعہ تجھے اپنے
آپ سے دور کرتی ہے! — یوں معلوم ہوتا ہے گویا تو نے (آج تک)
کسی حریص کو تہی دست، کسی زاہد و متقی کو صاحب رزق، کسی (دولتمند)
کو کافی مال چھوڑ کر مرتے ہوئے — اور کسی قانع کو دنیا کے تھوڑے
مال پر اکتفا کرتے نہیں پایا!“

ایک اعرابی نے اپنے بھائی کو حرص پر ڈانٹ پلائی اور کہا:
”بھائی، تو طلب کرنے والا بھی ہے اور مطلوب بھی! — تو اس کا
مطلوب ہے جس سے تو بچ نہیں سکتا اور اس چیز کا طالب ہے،
جس کی ضمانت تجھے دی جا چکی ہے — کیا تو نے کسی حریص کو تہی دست
اور زاہد کو صاحب رزق نہیں دیکھا؟“

ایک دانانے کا قول ہے:
”حاسد، سب سے زیادہ غمگین ہوتا ہے۔ قناعت پسند، سب سے
زیادہ مطمئن زندگی گزارنے والا ہوتا ہے اور حریص، سب سے زیادہ
مصائب چھیلتا ہے! — سب سے اچھی زندگی بسر کرنے والا شخص

وہ ہوتا ہے جو سب سے بڑھ کر دنیا کو ترک کرے اور سب سے زیادہ
تداومت اس عالم کو ہوتی ہے جو حد سے تجاوز کرنے والا ہو!“
یہی مفہوم کسی نے یوں ادا کیا ہے:

ه الْحِرْصُ دَاءٌ قَدْ اصْتَرَّ
بِمَنْ تَرَاهُ لَا قَلِيلًا

”حرص ایک ایسی بیماری ہے کہ اکثر لوگ اس سے نقصان اٹھاتے ہیں۔
کتنے ہی ایسے حرصیں اور لالچی ہیں کہ جنہیں حرص نے ذلیل کر چھوڑا!“
ایکے اور نے کہا ہے:

ه كَمْ أَنْتَ لِلْحِرْصِ
وَالْمَالِ فِي عَيْدٍ

لَيْسَ يَجِدُ يَكْحِرْصُ
وَسَعَى إِذَ الْمَ يَكْنُ جَدًّا

مَا لِمَا قَدَّرَهُ اللهُ
مِنَ الْأَمْوَالِ

”تو حرص اور خواہشات کا کس حد تک غلام بن چکا ہے؟ اگر قسمت

ساتھ نہ دے تو حرص و سعی تجھے مفید نہیں۔ جو معاملات اللہ تعالیٰ

نے مقدر فرمادیے ہیں وہ پورے ہو کر رہیں گے!“

ابوالقاسم کا شعر ہے:

ه تَعَالَى اللهُ يَا سَلْمَ بْنَ عَمْرٍو

أَذَلَّ الْحِرْصُ أَعْنَاقَ التَّوَجَّالِ

”اے سلم بن عمرو، اللہ تعالیٰ بلند و برتر ہیں۔ اور حرص نے شریف

لوگوں کی گردنوں کو جھکا کے رکھ دیا ہے!“

حرص، دین و مروت کے لیے مضر ہے۔ کسی بھنے والے نے کیا خوب کہا ہے:

ه حِرْصُ الْحَرِصِ جُنُونٌ
وَالصَّبْرُ حِصْنٌ حَصِينٌ

إِنَّ قَدْرَ اللهِ شَيْئَانَا
فَاتَهُ سَيْكُونٌ

حرصیں کا حرص ایک مدم کا جنون ہے۔ جبکہ صبر مضبوط و محفوظ قلعہ ہے۔

اگر اللہ تعالیٰ نے کوئی چیز مقدر فرمادی ہے تو وہ بہر حال ہو کر رہے گی!“

کسی دوسرے نے یوں کہا ہے کہ:

ه حَتَّىٰ مَتَىٰ أَنْتَ فِي حَلٍ وَتَرَحَّالٍ
 وَطُولِ سَعْيٍ وَرَادِّبَارٍ وَرَأْتِبَالٍ
 وَنَازِحِ الدَّارِ لَا يَنْفُكُ مُغْتَرِبًا
 عَنِ الْأَحْبَةِ لَا يَدْرُونَ بِالْحَالِ
 بِشَرْقِ الْأَرْضِ طَوْرًا ثُمَّ مَخْرِبًا
 لَا يَخْطُرُ الْمَوْتُ مِنْ حِرْصٍ عَلَىٰ بَالٍ
 وَلَوْ قِنَعَتْ أَكْثَابِي الرِّزْقُ فِي دَعَاةٍ
 إِنَّ الْقُنُوعَ الْغِنَى لَا كَثْرَةَ الْمَالِ

”تو کب تک سفر، طویل محنت، بذختی اور نیک سختی میں رہے گا؟ گھر سے دور رہنے والا اپنے احباب سے بھی اجنبی رہتا ہے اور انھیں اس کے حال کی بھی خبر نہیں ہوتی۔

وہ کبھی مشرق میں ہوتا ہے تو کبھی مغرب میں، حتیٰ کہ حرص میں پڑ کر وہ موت سے بھی لاپرواہ ہو جاتا ہے۔

اگر میں قناعت کروں تو رزق میرے پاس خود آ پہنچے گا، کیونکہ حقیقی دولتندی قناعت ہے نہ کہ مال کی کثرت!“

اسی کا یہ شعر بھی ہے:

ه أَيُّهَا الْمَتَّعِبُ جَهْدًا نَفْسًا يَطْلُبُ الدُّنْيَا حَرِيصًا جَاهِدًا
 لَا لَكَ الدُّنْيَا وَلَا أَنْتَ لَهَا فَاجْعَلِ الْهَمَّ مِثْلَ هَمِّ وَاحِدًا
 ”اے محنت کر کے اپنے آپ کو تھکانے والے اور حرص بن کر، کوشش

سے دنیا تلاش کرنے والے، (یاد رکھ) نہ تو دنیا تیرے لیے ہے اور نہ تو دنیا کے لیے۔ لہذا ان دونوں ارادوں اور مقصدوں کا ایک ہی مقصد بنا ڈال (یعنی دنیا اور اس کی حرص کی بجائے صرف آخرت کا خیال کر!)“

مال کے حرص کی دوسری قسم اس پہلی قسم سے بھی بڑھ کر (مذموم) ہے اور وہ یہ کہ آدمی مال کی حرص کرے اور نہ صرف حرام ذرائع سے اسے حاصل کرنے کی کوشش

کرے، بلکہ اپنے ذمہ جو حقوق اور ذمہ داریاں ہیں، انھیں بھی پورا نہ کرے۔ یہ بخل مذموم کی قسم سے ہے! حالانکہ اللہ رب العزت نے فرمایا:

”وَمَنْ يُؤَقِّ شَخَّ نَفْسِهِ فَأُولَئِكَ هُمُ الْمُفْلِحُونَ“

(التغابن: ۱۶)

کہ ”جو لوگ نفس کی بخیلی سے بچا لیے گئے، تو ایسے ہی لوگ فلاح پانے والے ہیں!“

سنن ابی داؤد میں ہے:

”عَنْ عَبْدِ اللَّهِ بْنِ عُمَرَ رَضِيَ اللَّهُ تَعَالَى عَنْهُمَا عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: اتَّقُوا الشَّخَّ فَإِنَّ الشَّخَّ أَهْلَكَ مَنْ كَانَ قَبْلَكُمْ أَمَرَهُمْ بِالْقَطِيعَةِ فَقَطَعُوا، وَأَمَرَهُمْ بِالْبِخْلِ فَبِخَلُوا، وَأَمَرَهُمْ بِالْفُجُورِ فَفَجَرُوا!“

”بروایت ابن عمر رضی اللہ تعالیٰ عنہما، رسول اللہ صلی اللہ تعالیٰ علیہ وسلم نے فرمایا: ”شدت بخل سے بچو، اسی نے تم سے پہلے لوگوں کو ہلاک کیا، اس نے انھیں قطع رحمی کا حکم دیا تو انہوں نے قطع رحمی کی انھیں بخل کا حکم دیا تو انہوں نے بخل کیا، — اور انھیں گناہوں کا حکم دیا تو انہوں نے گناہ اپنا لیے!“

اور صحیح مسلم میں ہے:

عَنْ جَابِرِ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: اتَّقُوا الشَّخَّ فَإِنَّ الشَّخَّ أَهْلَكَ مَنْ كَانَ قَبْلَكُمْ حَمَلَهُمْ عَلَى أَنْ سَفَكُوا دِمَاءَهُمْ وَاسْتَحَلُّوا حَمَارَهُمْ“

”حضرت جابر رضی اللہ تعالیٰ عنہ، نبی صلی اللہ تعالیٰ علیہ وسلم سے روایت کرتے ہیں کہ آپ نے فرمایا: ”بخل سے بچو، اسی نے تم سے پہلے لوگوں کو ہلاک کیا، اس نے انھیں انگینت کیا تو انہوں نے خون بہائے اور

محرمات کو حلال کر لیا!

علماء کے ایک گروہ کا کہنا ہے: ”شخ“ وہ شدید حرص ہے، جو انسان کو اس بات پر آمادہ کر دے کہ وہ اشیاء کو ناجائز ذرائع سے حاصل کرے اور اس کی ذمہ داریوں سے اسے روکے! — اور اس کی نشانی یہ ہے کہ انسان کا نفس اللہ تعالیٰ کی حرام کردہ اور منع کردہ اشیاء کی طرف رغبت کرے، نیز مال، اور اسی قبیل کی دیگر اشیاء میں سے، اس کے حلال کردہ پر قناعت نہ کرے۔

— اللہ تعالیٰ نے اگرچہ ہمارے لیے پاکیزہ کھانے، مشروبات، لباس اور منکوحات حلال کی ہیں، تاہم ان سب کو ناجائز ذرائع سے حاصل کرنا ہم پر حرام قرار دیا ہے! جہاں اللہ تعالیٰ نے ہمارے لیے کفار اور ہم سے لڑنے والے لوگوں کے خون اور اموال مباح کیے ہیں، وہاں اس نے دولت کا ناجائز حصول اور خون کا ناحق بہانا بھی ہم پر حرام قرار دیا ہے۔ پس جو شخص مباح امور پر اکتفا کرے وہ تو مومن ہے۔ اور جو ان سے تجاوز کر کے ممنوعہ اشیاء تک جا پہنچے، تو یہی ”شخ مذموم“ ہے اور جو ایمان کے بھی منافی ہے! — اسی لیے آنحضرت صلی اللہ علیہ وسلم نے ہمیں خبردار کیا ہے کہ ”شخ“ انسان کو قطع رحمی، گناہ اور نخل کا حکم دیتا ہے۔

یاد رہے کہ ”نخل“ اپنے پاس موجود چیز کو روک رکھنے کا نام ہے جبکہ ”شخ“ یہ ہے کہ انسان دوسروں کے اموال کو ظلم اور زیادتی سے حاصل کرے۔ یہاں تک بھی کہا گیا ہے کہ ”شخ“ تمام گناہوں کی بنیاد اور اصل ہے۔ چنانچہ حضرت عبداللہ بن مسعود نے ”شخ“ اور نخل کی یہی تعریف کی ہے۔ اور اسی تعریف کے پیش نظر حضرت ابو ہریرہ رضی اللہ تعالیٰ عنہ کی بیان کردہ اس حدیث کا صحیح مفہوم سمجھا جا سکتا ہے، جس میں رسول اللہ صلی اللہ تعالیٰ علیہ وسلم نے ارشاد فرمایا:

”لَا يَجْمَعُ شَخٌّ وَلَا إِيْمَانٌ فِي مَوْءِنٍ“

کہ ”مومن میں ”شخ“ اور ایمان دونوں جمع نہیں ہو سکتے!“

اور ایک دوسری حدیث میں آپ نے فرمایا:

”أَفْضَلُ الْإِيْمَانِ الصَّبْرُ وَالسَّمَاْحَةُ“

”افضل ایمان صبر اور نرم خوئی ہے!“

اور صبر کی تعریف حرام امور سے بچنا ہے جبکہ "سماحة" کا مفہوم اپنی ذمہ داریوں کو (صحیح طریقے سے) ادا کرنا ہے۔

بسا اوقات "شخ" کا لفظ "بخل" کے معنی میں استعمال ہو جاتا ہے اور "بخل" کا لفظ "شخ" کے معنی میں۔ لیکن ان دونوں کے درمیان اصل فرق وہی ہے جو ہم نے بیان کیا۔ چنانچہ جب مال کی حرص اس حد تک پہنچ جاتے تو بلاشبہ اس سے دین و ایمان میں کمی آجاتی ہے یہاں تک کہ اس کا بہت کم حصہ باقی رہ جاتا ہے۔

مزید دیکھیے کہ انسان کا عز و شرف کے حصول کے لیے حرص ہونا مال کے حرص سے بھی زیادہ ہلاک ہے! چنانچہ شرف دنیا، بلندی مراتب، جاہ و اقتدار اور زمین میں سر بلندی کا طلب کرنا انسان کے لیے مال و دولت کے حاصل کرنے سے زیادہ نقصان دہ، اور اس میں زہد و تقویٰ انتہائی مشکل ہے۔ کیونکہ سرداری اور بلند مرتبہ کے حصول میں مال و دولت بھی کام آتا ہے۔

حرص عز و شرف کی بھی دو قسمیں ہیں:

ایک یہ کہ حکومت و سرداری اور مال کے ذریعہ عز و شرف کی تلاش کی جائے۔ یہ انتہائی خطرناک چیز ہے اور انسان کو عموماً آخرت کی بہتری، وہاں کی عزت و کرامت اور سر بلندی سے محروم کر دیتی ہے۔ ارشاد باری تعالیٰ ہے:

"تِلْكَ الدُّارُ الْآخِرَةُ نَجَعَلَهَا لِلَّذِينَ لَا يُرِيدُونَ
عُلُوًّا فِي الْأَرْضِ وَلَا نَسَبًا دَاوًّا وَالْعَاقِبَةُ لِلْمُتَّقِينَ" (الفصّٰح)

"یہ آخرت کا گھر تو ہم ان لوگوں کے لیے مخصوص کر دیں گے جو زمین میں اپنی بڑائی نہیں چاہتے اور نہ فساد کرنا چاہتے ہیں اور انجام کی

بھلائی تو متقین ہی کے لیے ہے۔"

ایسا بہت کم ہوتا ہے کہ کوئی شخص عہدوں اور مناصب کے ذریعہ دنیا کا عز و شرف تلاش کرے اور اس کی توفیق بھی اس کے شامل حال رہے، ہاں بلکہ اسے، اسی کے حوالے کر دیا جاتا ہے۔

جیسا کہ رسول اللہ صلی اللہ تعالیٰ علیہ وسلم نے حضرت عبد الرحمن بن سمرہ رضی اللہ تعالیٰ عنہ سے فرمایا تھا:

”يَا عَبْدَ الرَّحْمَنِ لَا تَسْأَلِ الْإِمَارَةَ فَإِنَّكَ إِثْمٌ
أُعْطِيَتْهَا عَنْ مَسْئَلَةٍ وَكُنْتَ إِلَيْهَا وَإِنْ أُعْطِيَتْهَا
عَنْ غَيْرِ مَسْأَلَةٍ أَعْنَتْ عَلَيْهَا“
”اے عبد الرحمن، حکومت و سرداری نہ مانگنا۔ کیونکہ اگر یہ تجھے مانگنے
اور طلب کرنے کے بعد ملی، تو تجھے اسی کے سپرد کر دیا جائے گا اور
اگر بن مانگے اور طلب کیے ملی تو اللہ تعالیٰ کی طرف سے تیری مدد
کی جائے گی“

بعض اسلاف کا قول ہے:

”مَا حَرَّصَ أَحَدٌ عَلَى وِلَايَةٍ فَعَدَلَ فِيهَا“

”یہ نہیں ہوتا کہ کوئی شخص عہدہ، منصب اور حکومت کی حرص بھی
کرے اور پھر اس میں عدل و انصاف بھی قائم رکھ سکے“

حضرت یزید بن عبداللہ بن موہب بڑے نیک اور عادل قاضی تھے، فرمایا
کرتے تھے:

”جو شخص مال و دولت، عزت و شرف کو پسند کرے اور مصائب و
سکالیفت سے ڈرے تو وہ حکومت میں عدل و انصاف قائم نہیں
رکھ سکتا“

صحیح بخاری میں حضرت ابو ہریرہ رضی اللہ تعالیٰ عنہ کی روایت سے رسول اللہ
صلی اللہ تعالیٰ علیہ وسلم کا ارشاد گرامی ہے:

”إِنَّكُمْ سَتَخْرِصُونَ عَلَى الْإِمَارَةِ وَتَسْتَكُونُونَ نَدَامَةً
يَوْمَ الْقِيَامَةِ، فَنِعَمَتِ الْمَرْضِعَةِ وَبِلِسْتِ الْفَاطِمَةِ“

کہ تم حکومت و مناصب کا لالچ کرو گے اور یہ چیز قیامت کے روز
ندامت پر منج ہوگی، یہ حکومت دودھ پلانے کے لحاظ سے بہترین اور

دودھ چھڑانے کے لحاظ سے بہت بُری ہے“ (یعنی ذمہ داریاں ادا کی
جائیں تو یہ بہت اچھی ورنہ بہت بری چیز ہے!)

صحیح بخاری ہی میں حضرت ابو موسیٰ اشعری رضی اللہ تعالیٰ عنہ سے روایت ہے

کہ دو آدمی رسول اللہ صلی اللہ علیہ وسلم کی خدمت میں آئے اور کہا: ”اللہ کے رسول! ہمیں امیر بنا دیجیے“ تو آپ نے فرمایا:

”رَأَا لَّا نَعْطِيْ اَمْرًا هٰذَا مَنْ سَاَلَهُ وَلَا مَنْ حَرَصَ عَلَيْهِ“

کہ ”ہم امارت ان لوگوں کے حوالے نہیں کرتے جو اسے طلب کریں

اور ان کے حوالے بھی نہیں کرتے جو اس کے حریص ہوں!“

یہ بات یاد رکھنے کی ہے کہ عزت و شرف کی حرص، اس کے حصول سے قبل بھی

ایک بہت بڑی حرص کو مستلزم ہے اور اس کے حصول کے بعد بھی۔ چنانچہ

ایک انسان اس کے حصول سے قبل تو ان مساعی اور ذرائع کا حریص ہوتا ہے جن سے

یہ اسے حاصل ہو سکے۔ جبکہ حاصل ہو چکنے کے بعد وہ ظلم و تکبر وغیرہ مفسدہ کا شکار

ہو کر اس کا حریص ثابت ہوتا ہے۔

امام البریکر آجری رحمۃ اللہ علیہ، جو چوتھی صدی ہجری کے بلند پایہ علماء میں

سے تھے، انہوں نے علماء کے اخلاق و آداب کے بارے میں ایک جلیل القدر

کتاب تصنیف کی ہے۔ اس کتاب کے مطالعہ سے علماء سابقین کے رویہ اور

طریقوں کی نشاندہی ہوتی ہے اور ان رویوں اور طریقوں کی بھی نشاندہی ہوتی ہے

جو ان علمائے سابقین کی روش کے خلاف ہیں اور بعد میں پیدا ہوئے ہیں۔

چنانچہ عز و شرف کی حرص کی مذمت کا اندازہ اس بات سے لگائیے کہ امام

موصوف نے اپنی اس کتاب میں علماء سور کی محیی علامتیں ذکر کی ہیں جن میں

سے بعض یہ ہیں:

انہیں اپنی تعریف بڑی پسند ہوتی ہے اور وہ اہل دنیا کی نظروں میں

عزت و مقبولیت اور شہرت کے طلبگار ہوتے ہیں۔

وہ دنیا کے سامنے علم کے ساتھ لیوں طاہر ہوتے ہیں جیسے کوئی خوبصورت

زیور پہنے ہوئے ہوں، حالانکہ ان کا علم، زیورِ عمل سے مزین نہیں ہوتا! —

لکھتے لکھتے انہوں نے یہاں تک لکھا ہے کہ:

پس یہ اور ان جیسے اخلاق و صفات اس شخص کے دل پر غالب آجاتے ہیں جو

علم سے بہرہ مند نہیں ہوتا۔ چنانچہ جب وہ عزت و منزلت کے پیچھے بڑجاتا اور مذکورہ اخلاق اپنالیتا ہے تو وہ بادشاہوں اور دنیا داروں کی مجالس کو پسند کرتا ہے۔ وہ چاہتا ہے کہ ظاہری خوبصورتی، بہترین سواری، خدمتگار، زرق برق لباس، نرم و گداز بستر اور رنگارنگ کے بہترین کھانوں میں وہ ان کے ساتھ شریک ہو اور اس کا خصوصی لحاظ رکھا جائے، اس کی بات کو اہمیت دی جائے، اور اس کے حکم کی تعمیل ہو! — اور چونکہ ان باتوں کا حصول، عہدہ قضاہ کے بغیر ممکن نہیں، لہذا وہ یہ عہدہ از خود طلب کرتا ہے کہ جس میں دینداری شرط اول ہے۔ لیکن جب وہ دینداری کے بغیر اسے طلب کرتا ہے تو حکمرانوں اور ان کے حاشیہ برداروں کے سامنے اظہارِ عجز و مسکنت کرتا، ان کی خدمات بجالاتا، اپنے مال سے ان کی تواضع کرتا اور ان کے ایوانوں اور گھروں میں آتے جاتے، جو قبیح اور منکر افعال دیکھتا ہے، ان سے صرف نظر کرتا اور خاموش رہتا ہے۔ یہی نہیں بلکہ وہ ان کا منظور نظر بننے کے لیے ان کے بہت سے غلط کاموں کو اپنی غلط تاویلوں اور تحریفوں سے درست ثابت کرنے کی بھی کوشش کرتا ہے! — پھر جب وہ ایک عرصہ تک یہی طریقہ اختیار کرتا ہے اور اس کی طبیعت و مزاج میں شر و فساد جاگزیں اور مستحکم ہو جاتا ہے تو حکمران اسے عہدہ قضاہ سپرد کر دیتے ہیں اور وہ بغیر چھری کے ذبح کر دیا جاتا ہے۔ کیونکہ ان حکمرانوں کا اس پر یہ بہت بڑا احسان ہوتا ہے اور اس کے بدلے میں اس پر یہ لازم ہو جاتا ہے کہ وہ ان کا شکریہ ادا کرے اور بہت سے ناپسندیدہ امور کو برداشت کر کے اپنے آپ کو ایذا پہنچاتا رہے۔ مبادا وہ اس پر ناراض ہو کر اسے معزول ہی نہ کر دیں۔ اس حالت میں اللہ تعالیٰ کی ناراضگی کی کوئی پرواہ نہیں ہوتی چنانچہ وہ یتیموں، بیواؤں اور غربار و مساکین کے اموال، وقعت شدہ املاک، مجاہدین اور معززین حرمین کے اموال، جن کا فائدہ عام مسلمانوں کو پہنچانا چاہیے، انھیں تو غصب کرنے پر کمر ہمت باندھ لیتا ہے، لیکن اپنے ملازمین کو راضی رکھتا ہے! — خود بھی حرام کھاتا ہے اور دوسروں کو بھی حرام کھلاتا ہے۔ نتیجہ یہ کہ روز قیامت اس پر دعوائے کرنے والے دن بدن زیادہ ہو جاتے ہیں۔ پس ویل ہے اس عالم کے لیے، جسے اس کا علم ان رذیل اخلاق تک پہنچا دے! — اور یہی وہ

علم ہے کہ جس سے اللہ تعالیٰ کے رسول، صلی اللہ علیہ وسلم نے خود بھی پناہ مانگی ہے اور دوسروں کو بھی پناہ مانگنے کا حکم دیا ہے۔ ایسے ہی عالم کے متعلق آپ کا ارشاد گرامی ہے:

”إِنَّ أَشَدَّ النَّاسِ عَذَابًا يَوْمَ الْقِيَامَةِ عَالِمٌ لَمْ يَنْفَعَهُ
اللَّهُ بِعِلْمِهِ“

”روزِ قیامت سب سے سخت عذاب اس عالم کو ہو گا جو اپنے علم سے مستفید نہ ہوا“

علاوہ ازیں اپنی امت کو تعلیم دینے کی غرض سے آپ یہ دعاء کیا کرتے

تھے:

”اللَّهُمَّ إِنِّي أَعُوذُ بِكَ مِنْ عِلْمٍ لَا يَنْفَعُ وَمِنْ قَلْبٍ لَا
يَخْتَعُ وَمِنْ نَفْسٍ لَا تَشْتَعُ وَمِنْ دُعَاءٍ لَا يُسْمَعُ۔“

”اے اللہ، میں نفع تو دینے والے علم سے، نہ ڈرنے والے دل سے،
سیر نہ ہونے والے نفس سے اور نہ قبول ہونے والی دعا سے آپ کی
پناہ چاہتا ہوں!“

نیز:

”اللَّهُمَّ إِنِّي أَسْأَلُكَ عِلْمًا نَافِعًا وَأَعُوذُ بِكَ مِنْ عِلْمٍ لَا
يَنْفَعُ!“

”اے اللہ، میں نفع مند علم کا تجھ سے سوال کرتا ہوں اور غیر نافع علم سے تیری
پناہ چاہتا ہوں!“

حریصانِ اقتدار، علماءِ سور کے بارے میں مذکورہ بالا کلام امام ابو بکر آجری
کلبے اور جو تیسری صدی کے اواخر میں ہوتے ہیں۔ ظاہر ہے کہ اس کے بعد سے
لے کر اب تک شر و فساد میں کئی گنا اضافہ ہو گیا ہے۔ اِنَّا لِلّٰهِ وَاِنَّا
إِلَيْهِ رَاجِعُونَ!

(جاری ہے)